

پرنٹنگ پریس سے متعلق مسائل

مفتی وزیر احمد

جامعہ ضیاء مدینہ ماہی والالیہ

(قسط اول)

مفتی وزیر احمد صاحب نے ہمیشہ کی طرح اس بار بھی ایک بالکل اچھوتے عنوان پر قلم اٹھایا ہے، دنیا بھر میں کتابیں لکھی اور چھاپی جاتی ہیں، اور مصنفین، مؤلفین اور ناشرین کے مابین اکثر نزاعات بھی جنم لیتے رہتے ہیں بسا اوقات ناشرین بڑی زیادتی کرتے ہیں اور مصنفین کا حق دبا لینے میں کوئی عار محسوس نہیں کرتے۔ طباعتی ادارے بھی مؤلفین کا استحصال کرتے رہتے ہیں، اور بلا اجازت مصنف خود کتب چھاپ کر فروخت کرنے لگتے ہیں۔ اور سب سے بڑھ کر مکتبات جہاں سے کتب کی نکاسی ہوتی ہے وہ بھی کمیشن کے معاملات اور ادائیگیوں کے حوالہ سے اکثر اچھی شہرت نہیں رکھتے۔ آئندہ اقساط میں انشاء اللہ مفتی صاحب ان تمام امور کو شامل فرماتے ہوئے گفتگو فرمائیں گے۔ عسی اللہ ان یھدیہم۔ (مجلس ادارت)

طباعت کتب کے رائج طریقے:

۱۔ طباعت کتب یا بکس کی پرنٹنگ کا معاملہ فی زمانہ بالعموم اس طرح طے کیا جاتا ہے ”بکس چھپوانے والے صاحبان کمپوزنگ خود کر کے دیتے ہیں یا کمپوزنگ کی اجرت صفحات (پیجز) کے لحاظ سے متعین کی جاتی ہے، پروف ریڈنگ کا مرحلہ بھی کمپوزنگ کی طرح تقسیم شدہ ہوتا ہے کبھی پریس کے کندھے پر اس کی ذمہ داری ڈالی جاتی ہے اور کبھی بک شائع کروانے والے یہ کام اپنے ذمہ لگاتے ہیں، بعد ازاں بک کی ضخامت سامنے آنے کی وجہ سے اس کے تمام پہلو مد نظر رکھتے ہوئے بات چیت پریس کے مالک یا اس کے نائب سے کی جاتی ہے، مثلاً کتاب کا سائز، ٹائٹل کی نوعیت، پیپر سفید یا رنگ دار نیز اہم بات کاغذ کی کوالٹی، پھر بک کی کل کاپیوں کی تعداد، پیکنگ عام ڈبوں

میں، گفٹ نماڈبوں میں محفوظ کر کے کارٹن میں ڈال دی جائے گی، پریس سے بک! مالک اٹھوائے گا یا پریس کی طرف سے بلنی کروانا ہوگی سب سے آخری بات ”بک“ تیار کب ہوگی؟

۱۔ بک چھاپنے کی قیمت طے ہو جانے کے بعد، مکمل پیسے یا کچھ دے دئے جاتے ہیں اور کبھی کچھ بھی نہیں دیا جاتا کتاب فائل ہونے کے بعد قیمت ادا کی جاتی ہے۔

۲۔ باقی جمع امور حسب سابق مگر قیمت طے نہیں کی جاتی، جب کتاب تیار ہو جاتی ہے پھر ”بل“ مالک کے سامنے رکھ دیا جاتا ہے۔

۳۔ کتاب چھاپنے کا تیسرا طریقہ یہ ہے کہ دوران طباعت صرف ہونے والا میٹریل پریس کے پاس نہیں ہوتا بلکہ بک کے مالک کو بتا دیا جاتا ہے کہ خام مال آپ کے آرڈر کے مطابق خریدا جائے گا، اس کا جو بل ہوگا اس پر مزید، م آپ سے دس فیصد یا کچھ فی صد لیں گے۔

۴۔ بک کے مالک کی طرف سے ایک آدمی بطور وکیل قائم کیا جاتا ہے جو بک چھپوانے کے تمام امور بجالاتا ہے۔

۵۔ کبھی کتاب چھپوانے والے خام مال خود مہیا کرتے ہیں، اور پریس کو پرنٹنگ اور بانڈنگ کی قیمت دیتے ہیں۔

ہنوز جو پانچ صورتیں ذکر کی گئی ہیں ان میں بیشتر ”بیع سلم“، ”عقد استصناع“، ”عقد اجارہ“ اور ”وکالت“ کے ذیل میں آتی ہیں، البتہ بعض صورتوں میں اگر کوئی شرط مفید للعقد ہے یا متعاقدین کے مابین مفضی الی المنازعة، کوئی ایک فریق دوسرے کا ناحق مال دبا رہا ہے تو اس سقم کی اصلاح کر لی جائے، نیز کسی غلط اور نادرست شرط کی وجہ سے اگر معاملہ فاسد ہو تو شرعی تقاضے کے احترام میں دنیا کے منافع پر نفع آخرت کو ترجیح دیتے ہوئے ”عقد فاسد“ کو نظر انداز کرنا چاہئے، چنانچہ پرنٹنگ پریس پر بک کا آرڈر دینے سے لیکر بک تیار ہونے کے بعد لے جانے تک متعاقدین کے درمیان قابل اصلاح جو معاملات جنم لیتے ہیں ایک نظر ملاحظہ کیجئے۔

(۱) قیمت طے کئے بغیر بک چھاپنا؟

(۲) کمپوزر کی ایسی غلطی جس سے مقصود کتاب فوت ہو جائے، بلکہ مرتب پر فرد جرم بھی

عائد ہو جائے؟

(۳) پیسٹنگ میں ہونے والی غلطی کون بھگتے گا؟

- (۴) گستاخانہ، متنازع اور شرانگیز مواد چھاپنا؟
- (۵) بک کے مالک نے کمپوزنگ کر کے دی، مگر پریس کے کمپوزر سے فائل ڈیلیٹ ہوگئی؟
- (۶) پریس کے مالک کو جو تاوان اور نقصان اٹھانا پڑے کیا وہ پریس میں رکھے ہوئے ملازمین اور مزدوروں سے وصول کرے گا؟
- (۷) کیا بک کے آخر میں بیچ جانے والے خالی صفحات پر پریس کا مالک کسی قسم کا اشتہار لگا سکتا ہے؟
- (۸) کیا چھاپہ خانے کا مالک آخری کاپی کے بیچ جانے والے خالی صفحات کاٹ کر اپنے پاس رکھ سکتا ہے؟
- (۹) پیپر، گتا، سائز، فونٹ، خط، کلر خلاف آرڈر لگانے نیز بانڈنگ اور جلد ناقص ہونے کی صورت میں آرڈر دینے والا کتاب اٹھانے کا ذمہ دار ہوگا؟
- (۱۰) کیا پرنٹ مدہم اور بعض صفحات داغ دار ہوں تو پھر بھی بک وصول کرنی پڑے گی۔
- (۱۱) بک لے جانے کے بعد اگر اس میں کسی نقص پر مطلع ہوا تو کیا خیار عیب کی صورت پیدا ہوگی؟
- (۱۲) بک تیار کرنے کا جو نام دیا اس پر کسی وجہ سے بک تیار نہ ہوئی؟
- (۱۳) کیا بک چھاپنے والا ادارہ مالک کی اجازت کے بغیر کتاب کی کچھ کاپیاں اپنے پاس رکھ سکتا ہے؟
- (۱۴) کیا آرڈر سے زائد کاپیاں چھاپنے کی صورت میں بک کا مالک اضافی کاپیاں لے گا؟
- (۱۵) اجرت لینے کے باوجود اصل کمپوزنگ مالک کو نہ دینا، اور معاملہ طے کرتے وقت یہ بات بک چھپوانے والے کو بتائی بھی نہیں جاتی کہ کمپوزنگ کا بل آپ ادا کریں گے لیکن آپ کو کمپوزنگ نہیں ملے گی؟
- (۱۶) بک چھپوانے والا اگر آرڈر دینے کے بعد مکر جائے تو کیا پریس کا مالک پیشگی/بیعانہ ضبط کر سکتا ہے؟
- (۱۷) پرنٹنگ کے دوران بعض بیچیز مدہم اور پیپر سکر نے یا کسی اور وجہ سے بعض صفحات نہ ملنے کی صورت میں کثیر تعداد میں صفحات، کاپیاں، ٹائٹل اور ڈسٹ کو فالتو بیچ جاتے ہیں، وسیع پیمانہ پر جن پریسوں پر چھاپائی کا کام رہتا ہے وہاں چند ماہ گزرنے کے بعد ایسا مواد اٹھانے کے حساب سے جمع

ہو جاتا ہے جسے سنبھال کر رکھنا بھی پریس مالک کے بس میں نہیں ہوتا تو کیا ایسا مواد دریا برد یا گتتا فیکٹری، زریزین دفن کیا جائے یا نذر آتش کی بھی کوئی صورت ہے؟ یا کیا پریس مالکان اسے فروخت کر کے اس کی قیمت اپنے تصرف میں لاسکتے ہیں؟

متعاقدین کسی ایک امر کا دائرہ متعین کر لیں۔

متعاقدین کو اولاً چاہئے کہ وہ باہم طے ہونے والے معاملہ کا دائرہ متعین کر لیں بک چھاپنے اور چھپوانے کا امر ”بیع سلم“ یا ”عقد استصناع“، ”وکالت“، ”عقد اجارہ“ کی صورت میں کریں گے یا کسی اور عقد کے ذیل میں کریں گے، جس کے تحت کرنا چاہیں پہلے اس کا جواز و عدم جواز ملاحظہ کریں، جواز کی صورت میں اس کی شرائط کو ملحوظ رکھیں، عدم جواز کی صورت میں گریز ضروری ہے کہیں ایسا نہ ہو کہ کتاب و سنت کی اشاعت کا عمل ہی قرآن و حدیث میں بتلائے گئے اصول کے برعکس ہو چنانچہ مندرجہ بالا عقود کے روا، و عدم روا اور ان کی صحت کی شرائط درج ذیل ہیں۔

کیا بک کی پرنٹنگ کا معاملہ ”بیع سلم“ کی صورت میں کیا جاسکتا ہے؟

بیع سلم سے متعلق جواز کا قول ہے اور جب جواز ہے تو اس کی صحت سے متعلق جو شرائط ہیں اگر انہیں ”بک پرنٹنگ“ میں ملحوظ رکھا جاسکتا ہے، تو پھر کتابوں کی چھپائی کا امر بیع سلم کی صورت میں بھی درست ہونا چاہئے۔ چنانچہ ”بیع سلم“ کے جواز اور صحت پر فقہاء احناف کے دلائل اور اقوال ذیل میں ذکر کئے جاتے ہیں۔

علامہ برہان الدین مرغینانی رحمۃ اللہ علیہ لکھتے ہیں:

السَّلْمُ عَقْدٌ مَشْرُوعٌ بِالْكِتَابِ وَهُوَ آيَةُ الْمَدَائِنَةِ فَقَدْ قَالَ ابْنُ عَبَّاسٍ أَشْهَدُ أَنَّ اللَّهَ تَعَالَى أَحَلَّ السَّلْفَ الْمَضْمُونُ وَأَنْزَلَ فِيهَا أَطْوَلَ آيَةٍ فِي كِتَابِهِ وَتَلَا قَوْلَهُ تَعَالَى يَا أَيُّهَا الَّذِينَ آمَنُوا إِذَا تَدَايَنْتُمْ بِدِينٍ إِلَى آجَلٍ مُّسَمًّى فَاصْتُبُوهُ الْآيَةَ وَبِالسَّنَةِ وَهُوَ مَا رَوَى أَنَّهُ عَلَيْهِ السَّلَامُ نَهَى عَنْ بَيْعِ مَا لَيْسَ عِنْدَ الْإِنْسَانِ وَرَخَّصَ فِي السَّلْمِ وَالْقِيَاسِ وَإِنْ كَانَ يَأْتِيهِ وَلَكِنَّا تَرَكْنَاهُ بِمَا رَوَيْنَاهُ وَوَجْهَ الْقِيَاسِ أَنَّهُ بَيْعُ الْمَعْدُومِ إِذَا الْمَبْعُوعُ هُوَ الْمُسْلَمُ فِيهِ .

سلم ایک ایسا عقد ہے جو کتاب یعنی آیت مدایت سے مشروع ہے چنانچہ حضرت ابن عباس رضی اللہ عنہ نے فرمایا کہ میں گواہی دیتا ہوں کہ اللہ تعالیٰ نے سلم مضمون کو حلال کیا اور اس کی بابت

اپنی کتاب میں بہت بڑی آیت اتاری اور ابن عباس نے باری تعالیٰ کا قول

يَا أَيُّهَا الَّذِينَ آمَنُوا إِذَا تَدَايَنْتُمْ بِدِينٍ إِلَىٰ آجَلٍ مُّسَمًّى فَاكْتُبُوهُ

تلاوت کیا اور سنت سے بھی ثابت ہے، اور وہ یہ ہے کہ رسول صلی اللہ علیہ وسلم نے ایسی چیز کے بیچنے سے منع فرمایا ہے جو انسان کے پاس نہ ہو اور سلم کی اجازت دی ہے اور قیاس اگرچہ سلم کے جواز کا انکار کرتا ہے لیکن ہم نے اس کو حدیث مذکور کی وجہ سے ترک کر دیا ہے اور وجہ قیاس یہ ہے کہ سلم میں بیع معدوم ہے کیونکہ بیع وہی چیز ہے جو مسلم فیہ ہے۔ (بدایہ: ۳/۹۶، مکتبہ رحمانیہ لاہور) و معروف محقق علامہ ڈاکٹر وہبہ الزحیلی لکھتے ہیں:

وَأَمَّا السُّنَّةُ: فَمَارَوَى ابْنُ عَبَّاسٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَدِمَ الْمَدِينَةَ، وَهُمْ يُسَلِّفُونَ فِي الثَّمَارِ السَّنَةَ وَالسَّنَتَيْنِ وَالثَّلَاثَ، فَقَالَ: "مَنْ أَسْلَفَ فِي شَيْءٍ فَلْيُسَلِّفْ فِي كَيْلٍ مَعْلُومٍ، وَوَزْنٍ مَعْلُومٍ إِلَىٰ آجَلٍ مَعْلُومٍ". وَأَمَّا الْأَجْمَاعُ: فَقَالَ ابْنُ الْمُنْذِرِ: أَجْمَعَ كُلُّ مَنْ نَحَفَظَ عَنْهُ مِنْ أَهْلِ الْعِلْمِ عَلَىٰ أَنْ السَّلْمَ جَائِزٌ، وَلِأَنَّ بِلِنَاسٍ حَاجَةً إِلَيْهِ؛ لِأَنَّ أَرْبَابَ الزُّرُوعِ وَالشَّمَارِ وَالنَّجَارَاتِ يَحْتَاجُونَ إِلَى النَّفْقَةِ عَلَىٰ أَنْفُسِهِمْ أَوْ عَلَى الزُّرُوعِ وَنَحْوِهَا حَتَّىٰ تَنْصَجَ، فَجَوُزٌ لَهُمْ السَّلْمُ دَفْعًا لِلْحَاجَةِ وَقَدْ اسْتَنْتَى عَقْدُ السَّلْمِ مِنْ قَاعِدَةِ عَدَمِ جَوَازِ بَيْعِ الْمَعْدُومِ، لِمَا فِيهِ مِنْ تَحْقِيقِ مَصْلَحَةِ اقْتِصَادِيَّةٍ، تَرَخِيصًا لِلنَّاسِ، وَتَيْسِيرًا عَلَيْهِمْ.

اور بہر حال سنت سے (بیع سلم کا ثبوت) وہ روایت ہے جو حضرت ابن عباس رضی اللہ عنہ سے مروی ہے کہ رسول اللہ صلی اللہ علیہ وسلم مدینہ تشریف لائے تو اہل مدینہ ایک سال، دو سال، تین سال کی (میعاد پر) پھلوں میں سلم کرتے تھے، آپ صلی اللہ علیہ وسلم نے فرمایا "جو آدمی کسی چیز میں سلم کرنا چاہے، تو وہ معلوم پیمانہ، معلوم وزن اور وقت معلوم تک سلم کرے۔"

اور اجماع سے اس کا ثبوت! ابن منذر کہتے ہیں "کہ ہم نے جن اہل علم سے اکتساب کیا ہے وہ اس امر کے قائل ہیں کہ سلم جائز ہے، لوگوں کو اس کی ضرورت رہتی ہے، کیونکہ کھیتی باغات مالک اور تاجروں کو اپنی ذات اور فصلات پر خرچ کرنے کی ضرورت پڑتی رہتی ہے حتیٰ کہ پک جائیں، لہذا دفع حاجت کی بنا پر اس کا جواز ہے اور "عقد سلم" معدوم اشیاء کی بیع کے عدم جواز کے قاعدہ سے مستثنیٰ ہے کیونکہ اس میں اقتصادی مصلحت کے پیش نظر لوگوں کے لئے رخصت اور آسانی پائی جاتی

ہے۔ (الفقہ الاسلامی وادلتہ: ۳/۳۵۸ مکتبہ رشیدیہ کوئٹہ)

سلم کی بعض اصطلاحات:

رب السلم: بیع سلم میں مشتری کو رب السلم کہتے ہیں، لہذا ایک چھوٹے والا رب السلم ٹھہرے گا۔
مسلم الیہ: بیع سلم میں چیز فروخت کرنے والے کو مسلم الیہ کہتے ہیں، تو پرنٹنگ پریس کے مالک کو مسلم الیہ سے تعبیر کیا جائے گا۔

راس المال: بک کا مالک جو پیسے معاملہ طے کرتے وقت ادا کرے گا، ان کو راس المال۔
مسلم فیہ: جس چیز پر عقد ہو اسے مسلم فیہ کہا جاتا ہے، جس کتاب کے لینے کا امر طے پائے گا اس بک کو مسلم فیہ کہیں گے۔

رکن سلم: بیع سلم کا رکن ”ایجاب اور قبول“ ہے، حنفیہ، مالکیہ اور حنابلہ کے نزدیک ایجاب! لفظ سلم، سلف اور بیع ہے۔

بیع سلم کی تعریف: ”بیع اجل بعاجل“ یعنی راس المال نقدی اور بیع دین ہوتا ہے، بک پرنٹنگ میں اگر پیسے نقد دئے جائیں، بک بعد میں لینے کا وقت معین کیا جائے تو ایسے معاملہ پر ”بیع سلم“ کا اطلاق ہوگا۔

شرائط صحت بیع سلم:

علامہ برہان الدین مرغینانی رحمہ اللہ لکھتے ہیں:

وَلَا يَصِحُّ السَّلْمُ عِنْدَ أَبِي حَنِيفَةَ رَحِمَهُ اللَّهُ عَلَيْهِ إِلَّا بِسَبْعِ شَرَائِطَ ،

جِنْسٌ مَعْلُومٌ كَقَوْلِنَا حِنْطَةٌ أَوْ شَعِيرٌ

وَنَوْعٌ مَعْلُومٌ كَقَوْلِنَا سَقِيَّةٌ أَوْ بَخْسِيَّةٌ

وَصِفَةٌ مَعْلُومَةٌ كَقَوْلِنَا جَيِّدٌ أَوْ رَدِيٌّ

وَمِقْدَارٌ مَعْلُومٌ كَقَوْلِنَا كَذَا كَيْلًا بِمَكْيَالٍ مَعْرُوفٍ أَوْ كَذَا وَرَئِنَا

وَأَجَلٌ مَعْلُومٌ

وَالْأَصْلُ فِيهِ مَارٍ وَنَبَاؤُ الْفَقْهُ فِيهِ مَا بَيَّنَّا..... وَمَعْرِفَةُ مِقْدَارِ رَأْسِ الْمَالِ إِذَا كَانَ يَتَعَلَّقُ الْعَقْدُ

عَلَى مِقْدَارِهِ كَالْمَكِيلِ وَالْمُوزُونِ وَالْمَعْدُودِ وَتَسْمِيَةِ الْمَكَانِ الَّذِي يُوفِيهِ فِيهِ إِذَا كَانَ لَهُ حَمْلٌ وَمَوْتَةٌ وَقَالَ لَا يَحْتَاجُ إِلَى تَسْمِيَةِ رَأْسِ الْمَالِ إِذَا كَانَ مُعِينًا وَلَا إِلَى مَكَانِ التَّسْلِيمِ وَيُسَلَّمُهُ فِي مَوْضِعِ الْعَقْدِ .

امام ابوحنیفہ رحمہ اللہ کے نزدیک عقد صحیح نہیں مگر سات شرائط کے ساتھ:

جنس معلوم ہو جیسے ہمارا قول ”گندم“ یا ”جو“

اور نوع معلوم ہو جیسے ہمارا قول سقیہ یا بخنیہ

اور صفت معلوم ہو جیسے ہمارا قول عمدہ یا ردی

اور مقدار معلوم ہو جیسے ہمارا قول کہ معروف پیمانے سے اتنے کیل ہوں یا اس قدر وزن ہو

اور مدت کا تعین ہو

اور اس میں اصل وہ حدیث ہے جو ہم نے روایت کی ہے اور اس میں عقلی دلیل وہ ہے جو ہم بیان کر چکے،..... راس المال کی مقدار کی معرفت جب عقد اس کی مقدار سے متعلق ہو جیسے ماپی ہوئی، وزن کی گئی اور شمار کی جانے والی اشیاء اور اس جگہ کا بیان کرنا جس میں مسلم فیہ ادا کریگا جبکہ مسلم فیہ کے لیے بوجھ ہو اور (اس پر) خرچ پڑتا ہو اور صاحبین نے فرمایا کہ راس المال بیان کرنے کی ضرورت نہیں ہے جبکہ وہ معین ہو اور نہ مسلم فیہ سپرد کرنے کی جگہ محتاج بیان ہے، بلکہ موضع عقد میں سپرد کریگا۔

(ہدایہ: ۱۰۰/۳، مکتبہ رحمانیہ لاہور)

علامہ کاسانی رحمہ اللہ لکھتے ہیں: وَأَمَّا الَّذِي يَرْجِعُ إِلَى الْمُسْلِمِ فِيهِ فَأَنْوَاعٌ أَيْضًا

وَمِنْهَا : أَنْ يَكُونَ مَعْلُومَ النَّوعِ كَقَوْلِنَا حِنْطَةٌ سَقِيَّةٌ أَوْ نَحِيسَةٌ تَمْرٌ بَرْنِيٌّ أَوْ فَارِسِيٌّ هَذَا إِذَا كَانَ مِمَّا يَخْتَلِفُ نَوْعُهُ فَإِنْ كَانَ مِمَّا لَا يَخْتَلِفُ فَلَا يَشْتَرَطُ بَيَانُ النَّوعِ .

وَمِنْهَا : أَنْ يَكُونَ مَعْلُومَ الصِّفَةِ كَقَوْلِنَا حَبَّ ذُو وَسَطٍ أَوْ رَدِيٌّ

وَمِنْهَا : أَنْ يَكُونَ مَعْلُومَ الْقَدْرِ بِالْكَيْلِ أَوْ الْوِزْنِ أَوْ الدَّرْعِ لِأَنَّ جِهَالَ النَّوعِ وَالْجِنْسِ

وَالصِّفَةِ وَالْقَدْرِ جِهَالَةٌ مُفْضِيَةٌ إِلَى الْمُنَازَعَةِ وَأَنَّهَا مُفْسِدَةٌ لِلْعَقْدِ . وَقَالَ النَّبِيُّ عَلَيْهِ

الصَّلَاةُ وَالسَّلَامُ : ”مَنْ أَسْلَمَ مِنْكُمْ فَلْيُسَلِّمْ فِي كَيْلٍ مَعْلُومٍ وَوِزْنٍ مَعْلُومٍ إِلَى آجَلٍ

مَعْلُومٍ“ .

وَمِنْهَا : أَنْ يَكُونَ مَعْلُومَ الْقَدْرِ بِكَيْلٍ أَوْ وَزْنٍ أَوْ ذَرْعٍ يُؤْمَنُ عَلَيْهِ فَقَدَهُ عَنْ أَيْدِي

النَّاسِ فَإِنْ كَانَ لَا يُؤْمَنُ فَلَسَلِمَ فَاسِدًا

”مسلم فیہ“ میں ذیلی شرائط کا ہونا ضروری ہے۔

(۱) اس کی قسم بیان کی جائے، لیکن یہ شرط تب ہے جب اس کی انواع و اقسام مختلف

ہوں، اگر اس کی ایک ہی نوع ہو تو پھر اس کا بیان کرنا غیر ضروری ہے جیسا کہ گندم اور کھجور کی متنوع اقسام پائی جاتی ہیں سقیتہ اور حسیۃ تمر برنی اور فارسی۔

(۲) اس کی صفت بیان کی جائے کہ وہ عمدہ ہوگی یا میانی، رومی۔

(۳) کیل یا وزن، عدد، گز سے مسلم فیہ کی مقدار معلوم ہو، کیونکہ نوع، جنس، صفت اور مقدار میں جہالت باعث نزاع ہے اور مفسد عقد ہے۔

رسول اللہ صلی اللہ علیہ وسلم نے فرمایا ”تم میں سے جو سلم کرے وہ کیل معلوم، وزن معلوم اور وقت معلوم تک سلم کرے۔“

(۴) مسلم فیہ کی مقدار ایسے پیمانے یا وزن، گز معلوم سے ہو کہ لوگوں سے اس کے معدوم ہونے کا اندیشہ بھی نہ ہو، اگر ایسی چیز سے ہو جس کے مفقود ہونے کا خدشہ ہو تو سلم فاسد ہوگی۔

(بدائع الصنائع، ۴/۲۴۰ مکتبہ رشیدیہ کوئٹہ لاہور)

کونسی اشیاء میں ”بیع سلم“ ہو سکتی ہے؟

جن اشیاء کی صفت کو بیان کرنا ممکن ہو، ان سب میں بیع سلم صحیح ہے اور جن کی صفت

کا احاطہ بیان میں نہ آئے ان میں بیع سلم فاسد ہے، البتہ معمولی فرق مفسد للعقد نہیں۔

ملک العلماء علامہ کا سانی رحمۃ اللہ علیہ لکھتے ہیں:

وَمِنْهَا: أَنْ يَكُونَ مِمَّا يُمَكِّنُ أَنْ يُضْبَطَ قَدْرُهُ وَصِفَتُهُ بِالْوَصْفِ عَلَى وَجْهِ لَا يَبْقَى

بَعْدَ الْوَصْفِ إِلَّا تَفَاوُتٌ يَسِيرٌ، فَإِنْ كَانَ مِمَّا لَا يُمَكِّنُ وَيَبْقَى بَعْدَ الْوَصْفِ تَفَاوُتٌ فَاحِشٌ

لَا يَجُوزُ السَّلْمُ فِيهِ لِأَنَّهُ إِذَا لَمْ يُمَكِّنْ ضَبْطُ قَدْرِهِ وَصِفَتِهِ بِالْوَصْفِ يَبْقَى مَجْهُولَ الْقَدْرِ

أَوِ الْوَصْفِ جَهَالَةً فَاحِشَةً مُفْضِيَةً إِلَى الْمُنَازَعَةِ وَأَنَّهَا مُفْسِدَةٌ لِلْعَقْدِ. وَيَبَيِّنُ ذَلِكَ أَنَّهُ

يَجُوزُ السَّلْمُ فِي الْمَكِيلَاتِ وَالْمَوْزُونَاتِ الَّتِي تَحْتَمِلُ التَّعْيِينَ وَالْعَدَدِيَّاتِ

الْمُتَقَارِبَةِ، أَمَّا الْمَكِيلَاتُ وَالْمَوْزُونَاتُ فَلِأَنَّهَا مُمَكِّنَةٌ الضَّبْطِ قَدْرًا وَصِفَةً عَلَى وَجْهِ لَا

يَبْقَى بَعْدَ الْوَصْفِ بَيْنَهُ وَبَيْنَ جَنْسِهِ وَنَوْعِهِ إِلَّا تَفَاوُتَ يَسِيرًا لِأَنَّهَا مِنْ ذَوَاتِ الْأَمْثَالِ وَكَذَلِكَ الْعَدَدِيَّاتُ الْمُتَقَارِبَةُ مِنَ الْجَوْزِ وَالْبَيْضِ، لِأَنَّ الْجَهَالََةَ فِيهَا يَسِيرَةٌ لَا تُفْضِي إِلَى الْمُنَازَعَةِ وَصَغِيرُ الْجَوْزِ وَالْبَيْضِ وَكَبِيرُهُمَا سَوَاءٌ لِأَنَّهُ لَا يَجْرِي التَّنَازُعُ فِي ذَلِكَ الْقَدْرِ مِنَ التَّفَاوُتِ وَبَيْنَ النَّاسِ عَادَةً فَكَانَ مُلْحَقًا بِالْعَدَمِ فَيَجُوزُ السَّلْمُ فِيهَا عَدَدًا وَكَذَلِكَ كَثِيرًا وَهَذَا عِنْدَنَا، وَقَالَ زُفَرٌ لَا يَجُوزُ.

(بیع سلم کا جواز ایسی اشیاء میں ہے) جن کی مقدار اور وصف کو بیان کرنا اس طرح ممکن ہو کہ وصف (کے ضبط) کے بعد معمولی فرق باقی رہ جائے۔ اگر ایسی چیز ہو کہ جس کی (مقدار کا بیان) ممکن نہ ہو اور وصف کے بعد بھی تفاوت فاحش باقی رہے تو اس میں سلم جائز نہیں کیونکہ جب اس کی مقدار اور وصف کو ضبط میں لانا ناممکن نہیں تو وہ مجہول القدر اور جہالت فاحش کے ساتھ مجہول الوصف ہونے کی وجہ سے مفسی الی النزاع ٹھہرے گی اور باعث نزاع مفید للعقد ہوا کرتا ہے۔ اور اس کی تفصیل یوں ہے کہ سلم ان مکملی اور موزونی اشیاء میں جائز ہے جو تعین کا احتمال رکھتی ہیں اور ان اشیاء میں بھی جائز ہے جو عددی متقاربہ ہوں۔

مکملی اور موزونی (میں بیع سلم کا جواز اس لئے ہے) مقدار اور صفت کے اعتبار سے ان کو ضبط میں لانا اس حد تک ممکن ہے کہ جنس اور نوع کے بیان کے بعد معمولی فرق باقی رہ جاتا ہے کیونکہ (مکملی اور موزونی) اشیاء ذوات الامثال سے ہیں، علیٰ ہذا القیاس اخروث اور انڈا عددیات متقاربہ سے ہیں کیونکہ ان میں جہالت معمولی ہے، مفسی الی النزاع نہیں۔ اخروث اور انڈے کا چھوٹا بڑا ہونا یکساں ہے کیونکہ اس قدر تفاوت میں نزاع نہیں ہوتا بلکہ لوگوں کی عادت ہے (اس قدر تفاوت) ملحق بالعدم ہے تو ان میں گنتی کے لحاظ سلم جائز اور ایسے ہی ماپ کے اعتبار سے اور یہ ہمارے ائمہ کرام کے نزدیک ہے اور امام زفر رحمہ اللہ فرماتے ہیں جائز نہیں۔ (بدائع الصنائع ۴/۴۳۱ مکتبہ رشیدیہ کوئٹہ لاہور)

علامہ ابن عابدین شامی رحمہ اللہ لکھتے ہیں:

(قَوْلُهُ وَيَصِحُّ فِيمَا امْكُنَّ ضَبْطُ صِفَتِهِ) لِأَنَّهُ دَيْنٌ وَهُوَ لَا يُعْرَفُ إِلَّا بِالْوَصْفِ فَإِذَا لَمْ يُمْكِنْ ضَبْطُهُ بِهِ يَكُونُ مَجْهُولًا جَهَالََةً تُفْضِي إِلَى الْمُنَازَعَةِ فَلَا يَجُوزُ كَسَائِرِ الدُّيُونِ نَهْرُ جِنِّ الْأَشْيَاءِ كِي صِفَتِ كُو ضَبْطِ كَرْنَا مُمْكِنٌ هِ، اِن مِی "سَلْم" صَحِیْ هِ كِیونَكِه دِه دِیْن هِ هِ اوردِیْن كِی معرفت

سوائے وصف کے نہیں ہو سکتی اور جب صفت کو ضبط کرنا ممکن نہ ہو تو پھر ایسی جہالت باعث نزاع ہوگی، تو دیگر دیون کی طرح عدم جواز ہوگا۔ (فتاویٰ شامی: ۳/۲۲۷ مکتبہ رشیدیہ کوئٹہ)

علامہ ابوالیث نصر سمرقندی رحمۃ اللہ علیہ لکھتے ہیں:

وَيَجُوزُ السَّلْمُ فِي جَمِيعِ مَا يُمَكِّنُ ضَبْطَهُ بِالصَّفَةِ كَالْحَنْطَةِ وَالشَّعِيرِ وَالثِّيَابِ
 جتنی اشیاء کی صفت کو بیان کرنا ممکن ہے، ان سب میں سلم جائز ہے جیسے گندم، جو اور کپڑے۔
 (خزانة الفقه: ۱۷۹، مکتبہ رشیدیہ اکوڑہ خٹک)

مندرجہ بالا تصریحات کی رو سے بالعموم جن اشیاء کی صفت کو ضبط میں لانا ممکن ہو، ان تمام میں سلم درست ہے اور جن چیزوں کی صفت کو بیان کرنا ناممکن ہو ان میں سلم فاسد ہے تو اس پس منظر میں بکس کی صفات کے جمع پہلوؤں کو احاطہ ضبط میں لانا جب ممکن ہے تو عقد سلم کی رو سے معاملہ طے کرنا صواب ہے، جدید سہولیات کے پیش نظر بک کی ایک کاپی بطور نمونہ تیار کر کے متعاقدین کو مجلس عقد میں سامنے رکھ کر عقد سلم کرنا کوئی دشوار معاملہ نہیں ہے تمام امور ”انٹرنیٹ“ کی مدد سے طے کرنا اور آسان ہیں۔

مجلس عقد میں راس المال پر قبضہ ضروری ہے:

جب متعاقدین عقد سلم کریں تو تفریق سے قبل راس المال پر مجلس عقد میں فعلاً قبضہ کرنا ضروری ہے، ورنہ عقد سلم باطل ہوگا۔ اگر مجلس عقد میں راس المال پیش نہ کیا جائے تو پھر سلم کے معانی بھی فوت ہو جاتے ہیں کیونکہ سلم کو ایک تو اس وجہ سے سلم کہتے ہیں کہ یہ ”اسلم“ سے ماخوذ ہے اور ہمزہ سلب کے لئے ہے تو گویا کہ رب اسلم راس المال مسلم الیہ کو دے کر اس کی سلامتی ختم کر دیتا ہے اور دوسرا اس باعث سے اس کو سلم کہا جاتا ہے کہ یہ ضیغہ تسلیم سے لیا گیا ہے جس کا معنی سپر کرنا ہے اور اس میں چونکہ راس المال مجلس میں سپرد کر دیا جاتا ہے اس لئے اسے سلم کہنا بے جا نہ ہوگا۔

پرنٹنگ پریس پر عقد سلم کی صورت میں بک کا معاملہ طے کرنے کی صورت میں راس المال (پیسے) مجلس عقد میں ادا کرنا ضروری ہیں ورنہ عقد فاسد ہوگا۔۔۔۔۔ (جاری.....)